

تناظر

ایک مل میں جلتی آگ

دو کروڑ کا نقصان

چند ساعتوں میں ہی راکھ ہو گئی سب آن

دو کروڑ کا نقصان

دو کروڑ کا نقصان

سو کروڑ ہوں تو پھر

اک ارب بناتے ہیں

سوارب ملیں گے تو اک کھرب بناتے ہیں

اک کھرب سمجھتے ہو

کتنا لمبا ہندسہ ہے

جانتے ہو سر اوپر
 کتنی کہکشاں ہیں
 دور بین نے اب تک
 کتنی ڈھونڈ ڈالی ہیں
 دو کھرب سمجھتے ہو
 دو کھرب دکھا دی ہیں
 کتنی اب بھی نظروں سے
 بلکہ اپنی سوچوں سے
 بھی پرے بسی ہوں گی
 جو ہماری دنیا سے اور ہمارے ہر غم سے
 دور ہو رہی ہوں گی

اتنی کہکشاؤں میں کس قدر ستارے ہیں
 اور ہر ستارے کے ساتھ جو زمینیں ہیں
 اور ان زمینوں میں کتنی داستانیں ہیں

ایک مل میں جلتی آگ
دو کروڑ کا نقصان
کہکشاؤں کی گنتی
قلب و ذہن سب حیران

ایک کربِ لا حاصل
ایک دردِ لا ساحل
ایک مل میں جلتی آگ
ذات میں سلگتی آگ
دو کروڑ کا نقصان!
کہکشاؤں کا ہیجان!